




आर्थिक बर्ष २०८२/८३

बजेट बक्तव्य



अन्नपूर्ण गाउँपालिका

पोखरेवगर, म्याग्दी

गण्डकी प्रदेश

२०८२ असार १०

गाउँ सभाका अध्यक्षज्यू

गाउँसभाका सदस्यज्यूहरु

१. मुलुकको राजनीतिक पुनसंरचना पछि बनेको संघ, प्रदेश र स्थानीय तहबाट आ-आफ्नो बजेट बनाउन सक्ने संवैधानिक व्यवस्था रहे बमोजिम यस अन्नपूर्ण गाँउपालिकाको आ.व ०८२।८३ को बजेट प्रस्तुत गर्न सम्मानित गाँउसभामा उपस्थित भएकी छु ।
२. यस महत्वपूर्ण अवसरमा नेपालको सार्वभौमसत्ता, स्वाधीनता, भौगोलिक अखण्डता, राष्ट्रिय हित, स्वाभिमान, लोकतन्त्र र जनजीविकाका अधिकार र न्यायका लागि भएका विभिन्न आन्दोलनमा आफ्नो अमूल्य जीवन उत्सर्ग गर्नुहुने सम्पुर्ण ज्ञात अज्ञात सहीदहरु प्रति भावपूर्ण श्रद्धाञ्जली व्यक्त गर्दछु । साथै ऐतिहासिक जनआन्दोलन, सशस्त्र संघर्ष, त्याग र वलिदानको गौरवपूर्ण इतिहासलाई स्मरण गर्दै घाइते, सहीद तथा बेपत्ता र पीडित नागरीकहरु प्रति स्थानीय सरकारको तर्फबाट उच्च सम्मान र महान योगदानको पुनःस्मरण गर्न चाहन्छु ।
३. हाल रुस-युक्रेन र इजरायल इरान द्वन्द्वका कारण मध्यकालमा विश्वव्यापी मुद्रास्फीतिमा दबाब सिर्जना हुने अनुमान छ । फलस्वरूप, बैङ्क व्याजदर समेत वृद्धि हुन गई सम्पतिको मुल्य समेत घट्ने अनुमान छ । सार्वजनिक ऋण उच्च रहेको सन्दर्भमा राजश्व परिचालनमा वृद्धि र सार्वजनिक खर्च कटौती गर्नुपर्ने अवस्थाले आर्थिक क्रियाकलापमा सुस्तता आउन सक्ने एवं लगानीकर्ताको विश्वास कमजोर हुने जोखिम भने कायम छ । चीन-अमेरिकाबीच उत्पन्न व्यापार तनावका कारण संरक्षणवादले प्रश्रय पाउने र भू-आर्थिक धुव्रीकरणबाट वस्तु, पूँजी र श्रमिकको निर्वाध प्रवाहमा अवरोध सिर्जना हुनसक्ने जोखिम पनि उत्तिकै रहेको छ । यस्तो प्रभावबाट हाम्रो गाउँपालिका पनि अछुत्तो रहन सकेको छैन । जनतालाई यस किसिमको संकटबाट कसरी उन्मुक्ती पाउने भन्ने सन्दर्भमा स्थानीय सरकार सदा जनताको सेवामा समर्पित छ भन्ने विश्वास दिलाउन चाहन्छु ।
४. संवैधानिक व्यवस्था अनुरूप संघ, प्रदेश र स्थानीय तह बिच सहकारिता, सहअस्तित्व र समन्वयलाई प्रवर्द्धन गर्दै आर्थिक, वित्तीय तथा विधायिकी अधिकार प्रयोग गरी जनतामा उत्साहजनक जनसहभागिता, जनउत्तरदायित्व, पारदर्शिता सुनिश्चित गरी सुलभ र गुणस्तरीय सेवा प्रवाह गरी सशक्त स्थानीय सरकारको रूपमा जनतालाई अनुभुति दिनुपर्ने अवसर, दायित्व र चुनौति हाम्रो सामु रहेको छ ।
५. स्थानीय सरकारको प्रतिनिधित्व गर्दै मैले आ.व. २०८२/८३ को बजेट तथा कार्यक्रम प्रस्तुत गरीरहँदा नागरीकहरुले पाउने सेवा प्रवाह र विकास निर्माण कार्यहरुलाई गुणस्तरीय रूपमा, व्यापक जनसहभागिता सहित कार्यान्वयन गर्ने र स्थानीय स्तरमा स्वरोजगार सिर्जना गरी आत्मनिर्भर गराउने स्थानीय सरकारको प्रमुख दायित्व भित्र पर्दछ भन्ने कुराको सदैव ख्याल राखेकी छु ।

६. पर्याप्त रोजगारीको अभावका कारण वैदेशिक रोजगारीका लागि विदेशिएका नागरिकहरु विदेशबाट आफ्नो मातृभूमिमा फर्कि आउने वातावरण सिर्जना गर्नुका साथै फिर्ता आएका दाजुभाई तथा दिदीबहिनीहरुलाई व्यावसायिक कृषि र पशुपालन लघुउद्यममा संलग्न गराउनु पर्ने विषयमा गहन जिम्मेवारी बोध गरेकी छु । जसले गाउँपालिकाको आर्थिक, सामाजिक, वातावरणीय तथा भौतिक विकासमा समेत अतुलनीय योगदान दिन सक्नुभन्ने अपेक्षा राखेकी छु ।
७. आगामी आर्थिक वर्षको बजेट तर्जुमा गर्दा रुस-युक्रेन र इस्रायल-इरान द्वन्द्वका कारण थप जटिल अवस्थाको सामना गर्न हाल सम्म हासिल भएका उपलब्धीहरुलाई संस्थागत गर्दै सक्षम स्थानीय नेतृत्वको माध्यमबाट समावेशी सहभागितामूलक संलग्नता रहेको जनप्रतिनिधीमूलक यो संस्था लोकतान्त्रिक पद्धतिबाट जनताले खोजेको, रोजेको, चाहेको विकास र समृद्धिको परिकल्पना अनुरूप समतामूलक समाजको निर्माण गर्ने प्रणालीबाट निर्देशित हुँदै समाजवाद उन्मुख, प्रगतिशिल र उदियमान गाउँपालिकाको रूपमा विकास गर्न यो बजेट केन्द्रित छ ।
८. आ.व. ०८२।८३ को बजेट तर्जुमा गर्दा मैले मुलतः नेपालको संविधान र कानुन, संघीय सरकार, गण्डकी प्रदेश सरकारको नीति, कार्यक्रम तथा बजेट वक्तव्य, विनियोजन विधेयक, २०८२ का सिद्धान्त र प्राथमिकता, गाउँपालिकाको आवधिक विकास योजना, स्थानीय सरकारबाट निर्मित ऐन, नियम, कानुन, कार्यविधि, मापदण्ड, निर्देशन, गाँउसभा र कार्यपालिकाका निर्णयहरु, दिगो विकासका लक्ष्य, छिमेकी अन्य स्थानीय तहहरुले अवलम्बन गरेको कार्यदिशा तथा असल अभ्यासहरु, स्थानीय आम नागरिकको चासो र आवश्यकतालाई मुख्य आधार बनाएकी छु ।
९. बजेट निर्माणका क्रममा गाउँपालिकाको आन्तरिक स्रोत, संघीय सरकार तथा गण्डकी प्रदेश सरकारबाट हस्तान्तरित सशर्त, समानिकरण, समपूरक र विशेष अनुदान तथा बाँडफाँट भइ प्राप्त हुने राजस्व तथा रोयल्टीलाई मुल आधार मानी यस वर्षको बजेट तथा कार्यक्रम तर्जुमा गरेकी छु । साथै यस बजेटमा गाउँपालिकाको आफ्नो अधिकार क्षेत्र भित्र कर तथा गैर कर को दर तथा दायरा वृद्धि गरी राजस्व परिचालन र व्यवस्थापन कुशल बनाउने कुरालाई प्राथमिकतामा राखेकी छु ।
१०. अनुत्पादक तथा अनावश्यक खर्च घटाउने, चालु खर्चमा मितव्ययीता ल्याउने, पूजिँगत खर्चको अंश बढाउने, स्थानीय स्रोत, श्रम, सिपको प्रयोग गरी विकास योजना सञ्चालन गर्ने, फजुल खर्च नियन्त्रण गर्ने गरी बजेट प्रस्तुत गरेकी छु । कार्यक्रम छनौट, साधन स्रोतको बाँडफाँट र विनियोजनमा देखिने दोहोरोपनालाई न्यूनिकरण गर्न प्रशासनिक तथा प्राविधिक क्षमता, स्रोत तथा विनियोजनका विचमा सन्तुलन कायम हुने गरी स्रोत व्यवस्थापन गर्ने व्यवस्था मिलाईएको छ ।
११. न्याय र समानतामा आधारित समाजवाद उन्मुख अर्थतन्त्रको निर्माण, कानुनको तर्जुमा र परिपालन गरी भौतिक पूर्वाधारको निर्माण र व्यवस्थापन, आन्तरिक स्रोतको आधार विस्तार, उत्पादन र उत्पादकत्व वृद्धि, आयोजनाहरुको प्राथमिकीकरण, असल शासन प्रवर्द्धन, अन्तरसरकारी समन्वय, मानवीय विकास

आदि स्थानीय सरकारको प्रमुख चुनौतिको रूपमा रहेका छन् । यिनै चुनौती चिर्नका लागि यो बजेट केन्द्रित छ ।

श्रद्धेय सभाध्यक्ष महोदय,

सभाका सदस्यज्यूहरु,

१२. अब म आगामी आर्थिक वर्ष २०८२।८३ को बजेटका उद्देश्य र प्राथमिकताका क्षेत्र प्रस्तुत गर्ने अनुमति चाहन्छु ।

१३. बजेटका उद्देश्यहरु निम्न अनुसार रहेका छन् :

- क) उच्च, दिगो एवम् फराकिलो आर्थिक वृद्धि गरी गरिवि निवारण गर्ने ।
- ख) सबै प्रकारका विभेद र असमानताको अन्त्य, समन्यायिक विकास र सोको प्रतिफलमा न्यायपूर्ण पहुँच पुऱ्याउँदै लोकतन्त्रका लाभको समानुपातिक, समावेशी र न्यायोचित वितरण गर्ने,
- ग) प्राकृतिक स्रोत र साधनको उपयोगमा स्थानीय समुदायलाई अग्राधिकार र प्राथमिकता प्रदान गर्दै दिगो विकास, वातावरणीय संरक्षण तथा सम्बर्द्धन गर्न सघाउ पुऱ्याउने
- घ) उत्तरदायी स्थानीय सरकार, जनसहभागिता, पारदर्शिता सुनिश्चित गरी सुलभ र गूणस्तरीय सेवा प्रवाहमा प्रभावकारिता ल्याउने ,
- ङ) ऐतिहासिक, सांस्कृतिक, धार्मिक र पर्यटकीय स्थलहरुको संरक्षण, संवर्द्धन, प्रवर्द्धन एवं प्रचार-प्रसार र विकास गर्ने ,
- च) भाषिक तथा साँस्कृतिक पक्षको जेगर्ना र सामाजिक सद्भाव तथा एकता अभिवृद्धिमा सघाउ पुऱ्याउने ।

बजेटका उद्देश्यहरु हासिल गर्न देहाय बमोजिम प्राथमिकता निर्धारण गरेकी छु:

- क) कला, संस्कृतिको संरक्षण, प्रवर्द्धन गर्दै सबै प्रकारका विभेद र असमानताको अन्त्य गरी समन्यायिक विकास र विकासका प्रतिफलमा न्यायपूर्ण पहुँच,
- ख) जैविक विविधता, वन तथा वातावरण संरक्षण, प्रभावकारी विपद् व्यवस्थापन
- ग) सुशासन, पारदर्शिता, गूणस्तरीय सेवा प्रवाह र संस्थागत विकास,
- घ) सामाजिक क्षेत्रमा गुणात्मक सुधार,
- ङ) शिक्षा, खानेपानी, स्थानीय सडक, ग्रामिण सडक, कृषि, सडक र सिचाँइ, झोलुङ्गे पुल निर्माण, सञ्चार कृषि तथा पशुपालन, कृषि उत्पादन व्यवस्थापन, पशु, स्वास्थ्य ,सहकारी क्षेत्रको विकास ।

सभाका अध्यक्ष महोदय,

अब म विगत आ.व. २०८०/८१ को यथार्थ अवस्था प्रस्तुत गर्न चाहन्छु । आ.व. २०८०/८१ मा कुल आय रु ५७ करोड ३८ लाख ८७ हजार ६ रुपैयाँ र कुल व्यय रु ४४ करोड ७६ लाख ७५ हजार ४ सय ६० रुपैयाँ २७ पैसा भएको थियो । संचित कोषमा रहेको रु १२ करोड ६२ लाख १२ हजार १ सय ३९ रुपैया ७३ पैसा चालु आ.व.मा अल्या भएको थियो ।

अब म चालु आ. व. २०८१।८२ को आय व्ययको संसोधित स्थिति प्रस्तुत गर्ने अनुमति चाहन्छु ।

१४. चालु आर्थिक वर्षमा १ करोड ७२ लाख ५० हजार रुपैयाँ आन्तरिक आम्दानीको प्रक्षेपण गरीएकोमा चालु २०८२ जेठ मसान्तसम्म गाउँपालिकाको समग्र आन्तरिक आय १ करोड ५८ लाख ३ हजार ३० रुपैया ६५ पैसा रहेको छ । त्यसै गरी चालु आर्थिक वर्षको असार ९ गते सम्म संघीय सरकारबाट वित्तीय समानीकरण अनुदान बापत रु ६ करोड ७६ लाख १९ हजार ३ सय ४९ रुपैया, सशर्त अनुदान १८ करोड ६५ लाख ९ हजार, संघीय राजस्व बाँडफाँटबाट रु ५ करोड ५८ लाख ८५ हजार ८ सय ८३ रुपैयाँ १८ पैसा प्राप्त भएको छ । गण्डकी प्रदेश सरकारबाट वित्तीय समानिकरण बापत रु ६५ लाख ३४ हजार ७ सय ५०, राजस्व बाँडफाँड- प्रदेशबाट रु. ५७ लाख ८६ हजार ९ सय ९४ रुपैयाँ ९० पैसा आय प्राप्त हुन आएको छ ।

१५. सामाजिक सुरक्षातर्फ हाल तेस्रो त्रैमासिक सम्म ७ करोड ८३ लाख ४४ हजार ९ सय ४९ रुपैयाँ खर्च भएको छ ।

१६. चालु आ.व.को जेठ मसान्त सम्म गाउँपालिकाको प्रकोप व्यवस्थापन कोष मा रु ३० लाख १२ हजार १ सय २० रुपैया ८९ पैसा रहेको छ ।

१७. चालु आर्थिक वर्षको असार ९ गते सम्म चालु खर्च ६४ दशमलव ८८ प्रतिशत र पूजिगत खर्च २३ दशमलव २६ प्रतिशत गरी जम्मा ४९ दशमलव ७६ प्रतिशत खर्च भएको छ ।

सभाका अध्यक्ष महोदय,

अब म क्षेत्रगत रुपमा आ.व. २०८२।८३ को लागी विनियोजित बजेट तथा कार्यक्रम प्रस्तुत गर्ने अनुमति चाहन्छु ।

सामाजिक विकास क्षेत्र :

सामाजिक विकासमा रु २७ करोड ६८ लाख ५२ हजार विनियोजन गरेकी छु, जुन कुल बजेटको ४५ दशमलव ५६ प्रतिशत हुन आउँछ ।

शिक्षा :

१८. मानव पुजी निर्माणको आधार शिक्षालाई गुणस्तरीय, जीवनोपयोगी, ब्यवसायिक र प्रविधिमैत्री बनाई शिक्षामा सबै नागरीकको पहुँच सुनिश्चित गर्न आवश्यक बजेटको व्यवस्था मिलाएकी छु । सामुदायिक विद्यालयको शैक्षिक गुणस्तर अभिवृद्धि गर्न र शिक्षकको पेशागत क्षमता विकासमा सहयोग गर्न विभिन्न प्रविधिमा आधारित कार्यशाला एवं कार्यक्रमहरूको लागि समेत बजेटको व्यवस्था गरेकी छु ।
१९. दरबन्दीमा कार्यरत सबै विषयगत कर्मचारी, बालविकास सहजकर्ता र सामुदायिक सिकाई केन्द्रको परिचालकहरूको नेपाल सरकारले तोकेको न्यूनतम मापदण्ड बमोजिम चालु आ.व. मा दिइदै आएको थप पारिश्रमिकलाई निरन्तरता दिन आ.व. २०८१/८२ आवश्यकमा समेत बजेट विनियोजन गरेकी छु ।
२०. सामुदायिक विद्यालयमा 'ICT for Friday' अभियान अन्तर्गत वडाको अग्रणी (Lead) विद्यालय कार्यक्रम प्रस्तावको आधारमा विद्यार्थीका लागि ज्ञानसँगै सिपमुखी र आयआर्जनका अवसर र वृत्ति मार्गदर्शन सम्बन्धि कार्यक्रमहरू सञ्चालन गरिनेछ । यसको निम्ती रु ५ लाख बजेट विनियोजन गरेकी छु ।
२१. हाम्रो विद्यालय -राम्रो विद्यालय: हामै पालामा नीति अवलम्बन गर्दै विद्यार्थी संख्या कम भएका र भौगोलिक दुरी नजिक भएका सार्वजनिक विद्यालयहरूलाई क्रमश मर्ज गर्दै लैजान पहिलो चरणमा वडाको अग्रणी विद्यालयको अनुगमन र सुरीवेक्षणमा रहने गरी शैक्षिक प्रशासनसहितको विद्यालय र शैक्षिक विद्यालय कार्यक्रमलाई सञ्चालन गरिनेछ । यसको लागि रु १० लाख विनियोजन गरेकी छु ।
२२. सामुदायिक विद्यालयमा गणित, अंग्रेजी र विज्ञान तथा प्रविधि विषयको विषयगत शिक्षकको अभाव परिपूर्ति गर्न र विद्यार्थीको शैक्षिक क्षति न्युनिकरण गर्दै समग्र सिकाई उपलब्धि वृद्धि गर्न आवश्यक Annapurna Tele Teaching बजेट विनियोजन गरेकी छु ।
२३. विद्यालय तहमा अध्ययनरत विद्यार्थी खेलाडीहरूलाई खेलकौशल प्रदर्शन गर्ने अवसर प्रदान गर्नका लागि राष्ट्रपति रनिङ शिल्ड प्रतियोगिता -२०८२ लाई थप अनुशासित, मर्यादित, र ब्यवस्थित बनाउनको लागि रु १३ लाख ५० हजार बजेट विनियोजन गरेकी छु ।
२४. म विद्यार्थीका लागि र विद्यार्थी मेरा लागि गाउँपालिका शिक्षा अभियान अन्तर्गत अन्नपूर्ण गाउँपालिकाको कक्षा ११ मा भर्ना भई अध्ययन गर्ने साधारण र प्राविधिक धारका विद्यार्थीहरूको लागि एकमुष्ट नगद छात्रवृत्ति प्रोत्साहन कार्यक्रम सञ्चालन गर्ने व्यवस्था मिलाएको छु । यसको लागि रु १२ लाख विनियोजन गरेकी छु ।
२५. शैक्षिक कार्यक्रम व्यवस्थापन तथा सुशासन प्रवर्द्धन, विद्यार्थीको सिकाईमा निरन्तरता दिन एस.इ.इ मा ३.६ जिपिए र सो भन्दा माथि प्राप्त गर्ने विद्यार्थीहरूको लागि उच्च शिक्षा अध्ययन गर्न छात्रवृत्ति अनुदान कार्यक्रम सञ्चालनका लागि समेत गरी आन्तरिक श्रोतबाट रु १ करोड ८१ लाख १६ हजार सहित जम्मा रु १९ करोड ७२ हजार ७८ बजेटको व्यवस्था मिलाएकी छु ।

स्वास्थ्य, आयुर्वेद तथा योग

स्वास्थ्य तर्फ कुल बजेटको ८ प्रतिशत ९ प्रतिशत अर्थात् रु ५ करोड ४३ लाख ४४ हजार बजेट प्रबन्ध गरेकी छु । स्वास्थ्य तर्फ तलबभत्ता र सञ्चालन खर्च भने कार्यालय सञ्चालनमा गणना गरीएको छ ।

२६. स्वास्थ्य मानव जीवनको एक महत्वपूर्ण क्षेत्र हो । यस विषयमा संविधानले व्यवस्था गरेको निशुल्क स्वास्थ्य सेवा लिने मौलिक हकको प्रत्याभुति गर्न, सबै नागरीकलाई स्वस्थ बनाइ उत्पादन र उत्पादकत्व अभिवृद्धि गर्न, सवल मानव पूँजी निर्माण गर्न, स्वास्थ्य क्षेत्रलाई विशेष प्राथमिकता दिदै स्वास्थ्य संस्थाबाट वितरण हुने निशुल्क औषधीको लागि आवश्यक पर्ने बजेटको व्यवस्था मिलाईएको छ ।
२७. स्वास्थ्य चौकीहरुमा पूर्वाधार र सेवा सुविधाको प्रयास उपलब्धताको लागि नमुना स्वास्थ्य संस्था निर्माण कार्यक्रम अन्तर्गत रु १३ लाख विनियोजन गरेकी छु ।
२८. अन्नपूर्ण गाउँपालिका वडा नं १ दोवामा निर्माण सम्पन्न भएको ५ शैयाको आधारभूत अस्पताल सञ्चालन गर्न र अन्नपूर्ण ७ हिस्तान औलाकोमा बनेको ५ शैयाको अपस्तालको लागि आवश्यक पर्ने औषधि उपकरणको लागि संघीय सरकारसंग पहल गरिनेछ साथै उक्त अस्पतालको लागि आवश्यक पर्ने सामग्री लागि आवश्यक खरिद गर्नको लागि रु ८ लाख विनियोजन गरेकी छु ।
२९. एक्युट माउन्टेन्ट सिकनेस तालिम, स्वास्थ्य शिविर कार्यक्रम, पालिकाको जनप्रतिनिधिसंग सुनौला १००० दिनका आमाहरु, स्वास्थ्य संस्थाहरुको लागि ल्याव उपकरण तथा अन्य व्यवस्थापन बजेट विनियोजन गरेकी छु ।
३०. पोषणमैत्री स्थानीय शासन कार्यक्रमको लागि रु १३ लाख विनियोजन गरेकी छु ।
३१. परम्परागत चिकित्सा पद्धतिको रुपमा रहेको आयुर्वेदिक, प्राकृतिक चिकित्सा, योग र होमियोपेथिक लगायतका स्वास्थ्य पद्धतिको संरक्षण र प्रवर्द्धनको लागि साथै आयुर्वेदलाई बैकल्पिक चिकित्सकको रुपमा विकास गर्न सशर्त तर्फका साथै रु ८ लाख ५० हजार विनियोजन गरेकी छु ।
३२. वडास्तरमा आयुर्वेद शिविर, नागरीक आरोग्य केन्द्र सञ्चालन गर्ने व्यवस्था मिलाएकी छु ।

युवा तथा खेलकुद विकास

३३. युवा खेलकुद विकास तथा प्रवर्द्धन गर्न गाउँपालिकाको खेलकुद सञ्चालन तथा व्यवस्थापन कार्यविधिलाई समयानुकूल रुपमा अद्यावधिक गर्दै अन्नपूर्ण गाउँपालिकालाई सबै प्रकारका खेलका खेलाडी उत्पादन केन्द्र (खेलकुद हब) को रुपमा विकास गर्ने नीति लिई कार्यक्रमहरु सञ्चालन गरिनेछ । विभिन्न क्लबहरु र गैरसरकारी संस्थाहरुले सञ्चालन गर्दै आइरेका खेलकुद प्रतियोगितालाई दिइने सहयोगलाई निरन्तरता दिइनेछ ।

३४. गाउँपालिकाको आर्थिक सामाजिक र साँस्कृतिक रुपान्तरणमा युवाहरुको सार्थक सहभागिताको लागि खेलकुद कार्यक्रम सञ्चालनको लागि रु १२ लाख विनियोजन गरेकी छु ।

कला, संस्कृति तथा मनोरन्जनको क्षेत्र

३५. संस्कार नै संस्कृती बन्न जाने हुनाले हाम्रो सभ्य संस्कृति बचाई राख्न र संस्कृतिमा समयानुकूल विकास गरी सामाजिक सु-सम्बन्धलाई समाजमा स्थापित गर्न ऐतिहासिक, पुरातात्विक तथा साँस्कृतिक सम्पदाको संरक्षण, सम्बर्द्धन र विकास गरीने छु ।
३६. सामाजिक र साँस्कृतिक रुपले हाम्रो समाज जिवित संग्राहालय हो । यसको संरक्षण र विकासले समाजको यथार्थ चित्रण गर्दछ । पुख्र्यौली तथा नौमती बाजा संरक्षण कार्यक्रम, भुमे तथा बराह थान पुजा व्यवस्थापन कार्यक्रम तथा अन्य कार्यक्रमहरुको लागि आवश्यक बजेटको व्यवस्था गरेकी छु ।
३७. स्थानीय भाषा तथा संस्कृति संरक्षण एवं प्रवर्द्धनको लागि रु २४ लाख ५० हजार बजेट विनियोजन गरेकी छु ।

लैङ्गिक समानता तथा सामाजिक समावेशीकरण

यस क्षेत्रमा कुल ५९ लाख ५० हजार बजेट विनियोजन गरेकी छु । जुन कुल बजेटको ०.९७ प्रतिशत हुन आउछ ।

३८. अन्नपूर्ण गाउँपालिका बालबालिका नीति अनुसार बालमैत्री स्थानीय शासनका प्रारूपलाई सघन रूपमा कार्यान्वयनमा ल्याउन लगानी योजना र कार्यक्रम कार्यान्वयन योजना तयार गरी पूर्व निर्धारित समयतालिका अनुरूप २०८२ साल चैत्र मसान्तभित्र गाउँपालिकालाई बालमैत्री स्थानीय तह घोषणा गर्ने गरी विषयगत समन्वयका कार्यक्रमहरु सञ्चालन गरिनेछ । यसको लागि रु १५ लाख विनियोजन गरेको छु ।
३९. ज्येष्ठ नागरीकको जीवन सम्मानित, सुरक्षित र व्यवस्थित बनाई उनीहरुको ज्ञान, सिप र अनुभवलाई समृद्धिका लागि उपयोग गरिनेछ । ज्येष्ठ नागरीकलाई स्वास्थ्य तथा अन्य सेवा सुविधामा छुट र सहूलियत प्रदान गरिनेछ । संघ तथा प्रदेश सरकारको समन्वयमा सुविधायुक्त जेष्ठ नागरीक आवास गृह सेवा तथा मिलन केन्द्र र आरोग्य आश्रमको निर्माण गरिनेछ ।
४०. स्थानीय स्रोत साधनको सदुपयोग र रोजगारी सृजनाको लागि युवा तथा महिलाहरु एवं विपन्न नागरिकको लागि अल्लोको कपडा बुन्ने तालिम र समूहमा मेशिन/तान वितरण कार्यक्रम, अपाङ्गता भएका आर्थिक अवस्था कमजोर भएका व्यक्तिहरुको परिचयपत्रका लागि स्वास्थ्य परिक्षणका लागि यातायात सुविधा, अपाङ्ग सञ्जाल मार्फत अपाङ्गता भएका व्यक्तिहरुका लागि कार्यक्रम, बाल विवाह न्यूनिकरणका लागि सचेतनामूलक/अभिमुखिकरण कार्यक्रम/सडक नाटक प्रदर्शन, अध्यक्षसंग जेष्ठ

नागरिक भेटघाट कार्यक्रम, बाल भेला/बाल सञ्जाल पुनर्गठन/बाल सञ्जाल क्लबहरूका लागि क्षमता अभिवृद्धि कार्यक्रम, बालमैत्री स्थानीय शासन तर्फ लगानी योजना बनाई कार्यक्रम सञ्चालन गरिब तथा बिपन्न ज्येष्ठ नागरिक तथा अपाङ्गता भएका व्यक्तिहरूका लागि न्यानो कपडा वितरण कार्यक्रमको लागि आवश्यक बजेट विनियोजन गरेकी छु ।

३०. लैङ्गिक समता कायम गर्न प्रसूति केन्द्रमा सुत्केरी भई छोरी जन्माउने गाउँपालिकाभित्रका नागरिकलाई छोरी जन्मलाई प्रोत्साहन कार्यक्रम छोरी शिशु जन्म प्रोत्साहन कार्यक्रम सञ्चालनमा ल्याइनेछ । यसको लागि रु ५ लाख विनियोजन गरेकी छु ।

३१. दलित समुदायको परम्परागत ज्ञान, सिप, कला, पेशा र व्यवसायलाई संरक्षण, व्यवसायीकरण तथा आधुनिकीकरण गर्दै आर्थिक एवं सामाजिक रुपले पिछडिएका बर्ग, क्षेत्र र समुदायको उत्थान गर्न लक्षित कार्यक्रमलाई प्राथमिकतामा राखि सञ्चालन गरिनेछ ।

भौतिक पूर्वाधार विकास क्षेत्र

पूर्वाधार विकास अन्तर्गत सडक, खानेपानी तथा सरसफाई, भवन, आवास तथा सहरी विकासका लागि रु २० करोड ९६ लाख ४४ हजार विनियोजन गरेकी छु, जुन कुल बजेटको ३४ दशमलव ५० प्रतिशत रहेको छ ।

सडक

३२. सडक बिकासको मेरुदण्ड हो । एक वडा एक गौरवको आयोजना सञ्चालन गरिनेछ । संघ र प्रदेश सरकारसंगको सहकार्यमा रणनीतिक सडकहरूको निर्माण कार्य अगाडि बढाइनेछ । यसको विस्तार र बिकास गर्न यातायातका साधनको प्रयोग मार्फत भौगोलिक विकटता न्यून गर्न, कृषि तथा पशु व्यवसायको विकास गर्न, जनजीवन सहज र सरल बनाउन सघाउ पुग्ने गरी सडकको स्तरोन्नति गर्न, गाउँपालिका क्षेत्रका सबै वस्तीहरूमा यातायात सेवा पुर्याउनको लागि यातायात पूर्वाधार निर्माण गर्न क्षेत्रमा रु ८ करोड २२ लाख ५० हजार बजेट विनियोजन गरेकी छु ।

३३. गाउँपालिकाको रणनीतिक महत्वको सडकहरू महभिर देखि राम्चे सडक, तातोपानी देखि भुरुङ सडक, पोखरेबगर देखि घोरेपानी सडक, दोवा अस्पताल जोड्ने सडकहरूलाई क्रमशः १ करोड, ८० लाख, ५० लाख र १ करोड गरी जम्मा ३ करोड ३० लाख रकम विनियोजन गरेकी छु ।

३४. गाउँपालिकाको रणनीतिक महत्वको सडकहरू, खेलमैदान लगायत विभिन्न आयोजनाहरू आवश्यकता अनुसार डिपिआर निर्माण कार्यको लागि रु १७ लाख विनियोजन गरेकी छु ।

खानेपानी तथा सरसफाई

३५. एक घर एक धारा नीति अनुसार प्रत्येक घरमा स्वच्छ र सुरक्षित खानेपानी पुर्‍याईनेछ । खानेपानी र खानेपानी तथा सरसफाईको कार्यक्रमको लागि सम्बन्धित संघ सस्था र प्रदेश सरकारसंग समन्वय गरिनेछ । खानेपानी तथा सरसफाई क्षेत्रमा जम्मा ५६ लाख ३० लाख विनियोजन गरेकी छु ।

३६. फोहोरमैला व्यवस्थापनको लागि रु ६ लाख बजेट विनियोजन गरेको छु ।

भवन, आवास तथा सहरी विकास

३७. गाँउपालिकाको आफ्नो भवन नभई दैनिक प्रशासनिक कार्य सञ्चालनमा समेत असहजता भएकोले जग्गा प्राप्तिमा लागि प्रकृया थप प्राथमिकताको साथ अगाडी बढाइने छ । गाउँपालिकाको प्रशासकीय भवन निर्माणको लागि जग्गा प्राप्तिमा लागि रु १ करोड १२ लाख विनियोजन गरेकी छु । जग्गा प्राप्ति पश्चात आवश्यक पूँजीगत अध्ययनका लागि आवश्यक बजेट समेत व्यवस्था गरेकी छु ।

३८. ७ नं वडा कार्यालय हिस्तानको आवश्यक पर्ने बजेट सहित अन्य सामुदायिक भवन आवासको लागि रु ११ करोड २९ लाख ९४ हजार विनियोजन गरेकी छु ।

आर्थिक विकास क्षेत्र :

आर्थिक विकासमा रु २ करोड २३ लाख विनियोजन गरेकी छु, जुन कुल बजेटको करिव ३ दशमलव ६७ प्रतिशत रहेको छ ।

कृषि विकास :

३९. फलफूल खेती प्रवर्द्धन, माटो शिविर र कृषि चून वितरण, चिया खेती प्रवर्द्धन, रैथानेबाली उत्पादन प्रोत्साहन कार्यक्रम, बीउ आलु खरिद र वितरण , साना व्यवसायिक स्थापना तथा बिस्तार कार्यक्रम, मिनि ट्रिलर खरिद तथा वितरण, प्लाष्टिक टनेल निर्माण र वितरणको लागि आवश्यक बजेट विनियोजन गरेकी छु । यस क्षेत्रको लागि रु. ९७ लाख विनियोजन गरेकी छु ।

४०. वैदेशिक रोजगारबाट फर्केका र स्वदेशमै रोजगार सृजना गर्न चाहने तर लगानीको लागि पुँजी अभाव भएकका व्यवसायी कृषि तथा पशुपालन क्षेत्रमा लगानी गर्न चाहने युवाहरुलाई समेत कृषि पेशामा आकर्षित गराउन अन्नपूर्ण गाउँपालिका भित्र दर्ता हुने कृषि फर्म र कृषि समुहका लागि सहूलियतपूर्ण ऋण उपलब्ध गराइनेछ । यसको लागि रु १५ लाख विनियोजन गरेकी छु ।

पशु सेवा विकास:

४१. पशुपालनको दृष्टीले यस अन्नपूर्ण गाँउपालिका प्रचुर सम्भावना भएको क्षेत्र हो । व्यवसायिक पशुपालन मार्फत कृषकहरुको आर्थिक अवस्था सुधार गर्न सकिन्छ । पशु स्वास्थ्य चेकजाँच तथा भाले कुकुर बन्ध्याकरण घरदैलो कार्यक्रम, घाँसको बिउ बेर्ना वितरण कार्यक्रम, घुम्टि गोठका लागि अत्यावश्यक सामग्री वितरण कार्यक्रम , पशुपन्छीमा आन्तरिक तथा बाह्य परजीवि नियन्त्रण

घरदैलो कार्यक्रम, गाईभैंसीमा नस्ल सुधार तथा कृत्रिम गर्भाधान विस्तार कार्यक्रम, थुनेलो परीक्षण शिविर कार्यक्रम, पशुपन्छी तथा मत्स्यका लागि खोपको लागि आवश्यक बजेट विनियोजन गरेको छु । यसको लागि रु ५५ लाख ५० हजार छुट्याएको छु ।

पर्यटन क्षेत्र

४२. पर्यटन क्षेत्र यस गाउँपालिकाको महत्वपूर्ण आयस्रोतको भएकाले गाउँपालिका क्षेत्र भित्र रहेका ऐतिहासिक, सांस्कृतिक, धार्मिक, पुरातात्विक र प्राकृतिक सम्पदाहरूको पहिचान, संरक्षण, प्रवर्द्धन एवं प्रचार-प्रसार मार्फत स्थानीय अर्थतन्त्रको महत्वपूर्ण आधारको रूपमा रहेको पर्यावरण अनुकूल पर्यटन उद्योगको विकास गरिने छ । ABC क्याम्प होटल व्यवसायीलाई अन्य पर्यटन स्थल अवलोकन भ्रमण, पर्यटन प्रवर्द्धन कार्यक्रम, नया पर्यटकीय पदमार्ग पहिचान तथा अध्ययन तथा नक्साङ्कन को लागि रु ५० लाख ५० हजार बजेट विनियोजन गरेकी छु ।

लघु उद्यम क्षेत्र

४३. गरीब निवारणका लागि लघु उद्यम कार्यक्रममा जोड दिइनेछ । युवा तथा महिलाहरूलाई उद्यम सम्बन्धी शिप तथा क्षमता विकास गरी स्वरोजगार बनाउन जोड दिइनेछ । यस कार्यक्रमको लागि संचालनको लागि रु १८ लाख विनियोजन गरेकी छु ।

श्रम तथा रोजगारको क्षेत्र

४४. अंसगठित क्षेत्रको श्रमिकहरूलाई सामाजिक सुरक्षा प्रणालीमा जोड्नका लागि रु ५ लाख विनियोजन गरेकी छु ।

४५. स्थानीय श्रम डेस्क स्थापना गरी स्थानीय स्तर काम गर्ने श्रमिकहरूको गुनासो सुनुवाई हुने व्यवस्था मिलाइने छ । गाउँपालिका भित्र रहेका बेरोजगारहरूको लगत तयार गरी आवश्यकता अनुसार क्षमता विकास गरी स्वरोजगार तथा रोजगारीको लागि पहल गरीने छ ।

४६. वैदेशिक रोजगारीको श्रम स्वीकृति र पुनः स्वीकृतिको कार्य गाउँपालिकाबाट नै हुने प्रबन्ध मिलाएकी छु ।

४७. प्रधानमन्त्री रोजगार कार्यक्रम अन्तर्गत साझेदारी गर्नुपर्ने आवश्यक रकम विनियोजन गरेकी छु ।

सुचना तथा सञ्चार क्षेत्र

४८. स्थानीय सरकार गठन भए पश्चात सिर्जना भएका र साविकका संरचना हस्तान्तरण भएका अभिलेखहरूलाई विद्युतीय माध्यममा अभिलेखीकरण र व्यवस्थापन गर्ने व्यवस्था मिलाएकी छु ।

४९. सूचनाको हकको प्रत्याभूत गर्न आमसञ्चार माध्यमहरूलाई परिचालन गरी लोककल्याणकारी विज्ञापन मार्फत थप व्यवसायिक बनाउन प्रोत्साहन गरिनेछ ।

वन वातावरण तथा विपद् व्यवस्थापन

५०. गाउँपालिकाबाट सञ्चालन गरीने योजनाहरूमा जनसमुदायलाई वातावरणीय स्वच्छता सम्बन्धी चेतना बढाइ, भौतिक विकासबाट वातावरणमा पर्न सक्ने जोखिमलाई न्युनिकरण गर्दै नदी कटान र भूक्षय न्यूनीकरण, वन, वन्यजन्तु, पंक्षी, वनस्पति तथा जैविक विविधताको संरक्षण र दिगो उपयोग सम्बन्धी उत्थानशिल विकासको अवधारणामा आधारित कार्यक्रमहरू सञ्चालन गरीने छ । विपदको अनिश्चितता यसको रोकथाम र नियन्त्रणका सम्बन्धमा कार्ययोजना बनाइ प्राकृतिक प्रकोपबाट हुने जोखिम न्युनिकरण गर्न पुर्व सूचना, तयारी, उद्धार, राहत र पुनस्थापना जस्ता कार्यक्रम सञ्चालन गर्न विपद व्यवस्थापन कोषबाट खर्च गर्ने व्यवस्था मिलाइने छ ।

सुशासन र सार्वजनिक सेवा प्रवाह

कार्यालयको प्रशासनिक कामकाज सेवाग्राही मैत्री बनाइनेछ । कार्यालय सञ्चालन, कार्यालयको संस्थागत सुदृढीकरण, प्रशासकीय सुशासन र समग्र शासन प्रणालीको सुदृढीकरणको लागि आवश्यक बजेट विनियोजन गरेको छ । चालु प्रकृतिका प्रशासनिक खर्चमा व्यापक कटौती गरेकी छ ।

५१. जनप्रतिनिधिहरूको सामाजिक सुरक्षा (औषधोपचार सहयोग), जनप्रतिनिधिहरूको मृत्युपछिको सहयोग व्यवस्थापनको लागि रु ८ लाख विनियोजन गरेको छ ।

५२. शासकीय स्वच्छता र सुशासन प्रवर्द्धनलाई प्राथमिकतामा राखी सबै क्षेत्रमा सदाचारको नीति अवलम्बन गरिने छ । सार्वजनिक प्रशासनको कार्य संस्कृतिमा परिवर्तन गरी संघीय शासन प्रणालीको मर्म अनुरूप कार्य शैलीको विकास गरिने छ । सार्वजनिक पदाधिकारीहरूको जवाफदेहिता सुनिश्चित गरिने छ । कर्मचारी तथा शिक्षकहरूको गाउँपालिका भित्र सरुवा, पुरस्कार, सजाय, वृत्ति विकास र क्षमता अभिवृद्धिको अवसरलाई कार्यसम्पादनमा आधारित बनाइने छ ।

५३. गाउँपालिका भित्र कृयाशिल विभिन्न राष्ट्रिय तथा अन्तर्राष्ट्रिय गैसससंग सहकार्य गरी शासनमा साझेदारी गरि समग्र गाउँपालिकाको विकासको लागि आवश्यक पहल गरिनेछ ।

५४. सम्झौता बमोजिम तोकिएको समय भन्दा अगावै कार्य सम्पन्न गर्ने, गूणस्तरीय र प्रभावकारी रूपमा कार्य सम्पन्न गर्ने उपभोक्ता समिति तथा निर्माण व्यवसायीलाई पुरस्कार र सम्मानको व्यवस्था गरिने छ ।

५५. मानव संसाधनलाई मानव पूँजीका रूपमा विकास गर्न क्षमता विकास योजना तयार भएकाले कार्यन्वयन गरिनेछ । तालीम गोष्ठी, गोष्ठी, अनुभव आदानप्रदान अवलोकन भ्रमणको उचित प्रबन्ध गरिनेछ ।

५६. आ.व. ०८२।८३ मा सशर्त, विभिन्न विषय क्षेत्रगत, चालु, पूजीगत, गाँउपालिकाबाट सञ्चालन हुने, वडागत रुपमा सञ्चालन हुने, विषयगत शाखाबाट कार्यान्वयन हुने योजना तथा कार्यक्रममा अनुमानित विनियोजन भएको बजेट तथा कार्यक्रम अनुसूचीहरुमा समावेश गरिएको छ ।

सभाका अध्यक्ष महोदय,

५७. अब म बजेटमा उल्लिखित क्षेत्रगत नीति तथा कार्यक्रमहरु कार्यान्वयन गर्न आवश्यक पर्ने बजेट विनियोजन र स्रोत अनुमान प्रस्तुत गर्न चाहन्छु ।

५८. आगामी आर्थिक वर्षका नीति तथा कार्यक्रम कार्यान्वयन गर्न जम्मा ६० करोड ७६ लाख २ हजार खर्च हुने अनुमान गरिएको छ । कुल बजेटको चालु तर्फ ३७ करोड ६० लाख १२ हजार ४३५ (६१ दशमलव ८८ प्रतिशत), पूँजीगत तर्फ २३ करोड १५ लाख ९० हजार ३५८ (३८ दशमलव ११ प्रतिशत) विनियोजन गरेकी छु ।

५९. आगामी आ. व. को लागि अनुमान गरिएको खर्च व्यहोर्ने स्रोतहरु मध्ये संघीय सरकारबाट प्राप्त हुने वित्तीय समानीकरण अनुदान रु ९ करोड ३२ लाख, संघीय सरकारबाट प्राप्त हुने राजस्व बाँडफाँट रु १० करोड ५९ लाख ६१ हजार, सशर्त अनुदान २१ करोड ८२ लाख, गण्डकी प्रदेश सरकारबाट प्राप्त हुने वित्तीय समानीकरण अनुदान ९६ लाख १६ हजार, गण्डकी प्रदेशबाट विशेष अनुदान ४० लाख, समपूरक अनुदान ६० लाख, गण्डकी प्रदेश सरकारबाट प्राप्त सवारी कर बाँडफाँटबाट प्राप्त हुने रकम १ करोड ०४ लाख ९८ हजार, आन्तरिक राजस्वबाट प्राप्त हुने रकम रु २ करोड १२ लाख ७५ हजार बेहोरिने छ भने आगामी आर्थिक वर्षको लागि अल्या तर्फको अनुमानित रकम रु ८ करोड ५५ लाख ५२ हजार ४ सय ४८ रुपैया अनुमान गरी कुल रु ६० करोड ७६ लाख ०२ हजार बराबरको आय व्यय अनुमान गरिएको छ । विनियोजन विधेयक २०८२ यसैसाथ पेश गरेकी छु । उक्त विधेयकमा उल्लेख भएको सीमाभित्र खर्च गरिनेछ ।

अब म आ.व. ०८२।८३ को लागि राजस्वका नीति प्रस्तुत गर्ने अनुमति चाहन्छु ।

६०. स्थानीय तहको आर्थिक अधिकार भित्रको विषय करका आधार फराकिलो पाउँ मितव्ययी रुपमा आन्तरिक राजस्व संकलन गर्ने व्यवस्था मिलाईने छ । कर तथा गैर कर राजस्वको दर र दायरा फराकिलो पाउँ अधिकतम परिचालन गर्ने नीति लिईने छ ।

६१. नेपाल राष्ट्रिय भवन संहिता र भवन निर्माण मापदण्ड अनुरूप गाँउपालिका क्षेत्र भित्र निर्माण हुने भौतिक संरचना तथा घर निर्माण, अभिलेखीकरण, नक्सा नियमित र पास सम्बन्धी मापदण्ड र कार्यविधि कार्यान्वयनमा ल्याइनेछ । गाँउपालिका क्षेत्र भित्रको सडक निर्माण कार्यमा तोकिएको मापदण्ड लागु गरिने छ । जसको लागि यसै संलग्न आर्थिक विधेयकमा निर्धारण गरे बमोजिम कर निर्धारण गरीएकाले कार्यान्वयन गरिने छ ।

६२. कर तथा गैरकर राजस्व संकलनलाई प्रभावकारी बनाउन कानुनी तथा संस्थागत सुधार गरीने छ । कर तथा गैर कर राजस्वका दरलाई प्रगतिशिल बनाइ राजस्व परिचालन गर्ने व्यवस्था मिलाईने छ ।

६३. आर्थिक रूपले विपन्न, अशक्त र असहाय अवस्थामा रहेका नागरीकमैत्री कर प्रणाली र कर प्रशासनको विकास गरिने छ ।
६४. गाँउपालिका क्षेत्रभित्रका फरक क्षमता भएकाहरुको परिचय पत्र सम्बन्धी, आर्थिक रूपमा विपन्नहरुको निशुल्क उपचार सम्बन्धी, उपभोक्ता समिति सम्बन्धी तथा प्राकृतिक प्रकोप सम्बन्धी सिफारिसमा दस्तुर छुट गरिनेछ ।
६५. जन्म, मृत्यु, तथा अन्य व्यक्तिगत घटना दर्ताको लागि घटना घटेको ३५ दिन भित्र दर्ता गरेमा निशुल्क र सो भन्दा पछि बढीमा रु २००।- सम्म पञ्जीकरण शुल्क लिने व्यवस्था मिलाईएको छ ।
६६. गाँउपालिका भित्र सञ्चालन हुने मेला महोत्सव सञ्चालनको लागि एक वडा एक मेला नीति कार्यान्वयन गर्दै प्रति मेला रु १५ हजार मनोरञ्जन कर लिने व्यवस्था मिलाईएको छ ।
६७. गाँउपालिका क्षेत्रभित्रका व्यापार, व्यवसाय वा सेवामा पूँजीगत लगानी र आर्थिक कारोबारको आधारमा व्यवसाय दर्ता गर्न प्रोत्साहन गरी व्यवसाय करको दायरामा ल्याइने छ ।
६८. कर सम्बन्धी प्रस्तावको लागि आर्थिक विधेयक २०८२ यसै साथ प्रस्तुत गरेकी छु । आर्थिक विधेयकमा प्रस्तुत गरिएका करका दरहरु २०८२ श्रावण १ गते देखि लागी गरिने छ ।
६९. ढुंगा, गिट्टी, बालुवा, दहत्तर, बहत्तर, विज्ञापन शुल्क, मनोरञ्जन कर स्थानीय तहबाट संकलन गरी सोको ६० प्रतिशत स्थानीय तहमा राखी ४० प्रतिशत प्रदेश सञ्चित कोषमा जम्मा हुने व्यवस्था प्रभावकारी रूपमा कार्यान्वयन गरिने छ ।

सभाका अध्यक्ष महोदय,

७०. यो बजेटको कार्यान्वयनमा नागरीक सहभागितालाई नागरीकको अधिकारको रूपमा स्थापित गरी स्वशासन र जनताको शासनको चरितार्थ गरी जनताप्रति पूर्ण जिम्मेवारीपुर्वक भूमिका निर्वाह गर्ने कार्यमा स्थानीय सरकार पूर्ण प्रतिवद्ध छ ।
७१. यो बजेटको तर्जुमाका लागि मार्गदर्शन गर्नुहुने गाँउपालिका अध्यक्ष, कार्यपालिकाका सदस्यहरु, गाँउसभाका सदस्यहरु, विभिन्न राजनीतिक दलहरु, राष्ट्रसेवक कर्मचारी, निजी क्षेत्र, सहकारी क्षेत्र, र नागरिक समाजका व्यक्तित्वहरु तथा पत्रकारहरुबाट प्राप्त सुझाव सहयोग र सल्लाहप्रति हार्दिक आभार प्रकट गर्दछु ।
७२. यो बजेटको सफल कार्यान्वयनमा सबै पक्षको पूर्ण सहयोग रहने अपेक्षा गरेकी छु । साथै मुलुक भित्र र बाहिर रहनु भएका सबै गाँउबासीलाई समृद्ध अन्नपूर्ण गाँउपालिका निर्माणको महान अभियानमा सहभागी हुन र हातेमालो गर्न आव्हान गर्दछु ।

धन्यवाद ।

मिति: २०८२।०३।१० गते ।

(गाउँपालिका उपाध्यक्ष श्री दिवा कुमारी तिलिजा पुनले गाउँसभाको २१ औं अधिवेशन २०८२ असार १० गते गाउँसभा समक्ष पाठ गर्नु भएको बजेट बक्तव्य, २०८२)